

Script Of Morning Gojri News Bulletin 14 June 2024 at 1015Hrs

ما رنینگ گو جری نیو ز بلیٹن مو رخہ 14 جون 2024

یوہ آکا شوانی جموں بے محمد اکرم چودھری تیں خبر سُنو۔

PM G7

وزیر اعظم نریندر مو دی اج اٹلی غا اپولہ مانہہ جی 7 آؤٹ ریچ چوٹی غی کا نفرنس مانہہ شرکت کریں گا۔ وزیر اعظم اٹلی گا وزیر اعظم جیا رچیہ میلانی غی دعوت ور مُلک غا دوروزہ ور کل رات اٹلی پُجیا ہیں۔ بھارت نانہہ اس کا نفرنس مانہہ آؤٹ ریچ ممالک غا طور ور مدعو کیو گیو بے۔ اپنا دورہ غے دوران وزیر اعظم جی 7 رہنمائی آؤٹ ریچ ممالک تے بین القوامی تنظیمان نال دو طرفہ ملاقات تے گل بات وی کریں گا۔ واضع رہ جے جی 7 کنیڈا، فرانس، جرمنی، اٹلی، جاپان، برطانیہ تے امریکہ ور مشتمل بے۔

MEA Jammu Kashmir

بھارت نے 7 جون نانہہ چین تے پاکستان غی طرفوں سانجہ طور ور جاری کردہ جموں کشمیر غا حوالہ سنگ اک بیان نانہہ واضع طور مسترد کر دتو بے۔ گذشتہ روز ذرائع ابلاغ نال گل بات غے دوران خارجی امور بارے وزارت غا ترجمان رندھیر جیسوال نے کہیو بے جے جموں کشمیر تے لداخ بھارت غو ناقابل تقسیم حصو رہیو بے تے رہ گو۔ اُنہاں نے مزید کہیو جے اس سلسلہ مانہہ کسے وی مُلک نانہہ مداخلت کرن غی کا ئے لوڑ نہیں بے۔ ترجمان نے مزید کہیو جے اس طرح غا سانجہ بیان مانہہ نام نہاد چین پاکستان معاشی راہداری غے تحت ہون آلی سرگرمیاں تے منصوباں غو وی ذکر کیو گیو بے۔ جن مانہہ کُجھ پاکستان غا ناجائز قبضہ مانہہ بھارت غا خود مختار علاقہ وی ہیں۔ اُنہاں نے کہیو جے بھارت دوجا ممالک غی طرفوں پاکستان غا ناجائز قبضہ مانہہ علاقان ور کسے طرح غی حمایت کرن گا اقدام غی مکمل طور ور مخالفت کرے۔

LS Speaker Elections

لوک سبھا سپیکر واسطے چناؤ 26 جون نانہہ رکھیو گیو ہے۔ 18 ویں لوک سبھا اجلاس غی پہلی نشست اس مہینہ غی 24 تا ریخ نانہہ شروع ہو رہی ہے۔ اس اجلاس مانہہ نواں چُنیا گیا ممبران نانہہ حلف دوايو جا ئے گو۔ صدر جمہوریہ دروپدی مرمو لوک سبھا تے راجیہ سبھا غا سانجھا اجلاس نال خطاب کریں گی۔ اور اُن غا خطاب ور وی اس اجلاس غے دوران بحث وے گی۔ راجیہ سبھا غو اجلاس اس مہینہ غی 27 تا ریخ نانہہ شروع ہو رہیو ہے۔ جھپڑو جے اگلا مہینہ گی 3 تا ریخ نانہہ اختتام پزیر وے گو۔

Lt Governor Jyeshtha Ashtami

لیفٹنٹ گو رنر منوج سنہا نے جیشٹھ اشٹمی غا مبارک موقع ور مبارکباد تے نیک خواہشات دتی ہیں۔ تے یوہ تہوار اج منایو جا رہیو ہے۔ اپنا اک پیغام مانہہ لیفٹنٹ گو رنر نے کہیو جے ہوں جیشٹھ اشٹمی غا موقع ور لوکان نانہہ تے خاص طور ور کشمیری پنڈت بہناں پائیاں واسطے اُن غی خوشحالی، کامیابی تے خوشی غی دُعا منگوں۔ اُنہاں نے اس موقع ور ماتا کھیر بھوانی تیں دُعا وی کی جے ہم نانہہ صحیح رستہ ور چلاوے تے نال ہی ہم نانہہ خوشحال، امن تے خوشی نصیب کرے۔ اُنہاں نے خواہش کی جے جیشٹھ اشٹمی بھائی چارہ نانہہ مضبوط بناوے تے مہارہ ور آن آلا سالان مانہہ اپنی نیک خواہشات بنائے رکھے۔

Lavender Fest

ضلع دوڈہ گا جموں یونیو رسٹی کیمپس بھدرواہ مانہہ 2 روزہ لوینڈر میلہ 2024 غی شروعات ہو ئی ہے۔ اس میلہ نانہہ بلوم لوینڈر، بلوم بزنس وئر آرومہ میٹ امبیشن یعنی جت خوشبو خواہشات نانہہ پو رو کرے موضوع غے تحت انعقاد کیو گیو ہے۔ اس تقریب غو افتتاح چیرمین ضلع ترقیات کونسل ڈوڈہ دھننتر سنگھ کوتوال نے روایتی موم بتی بال غے کیو۔ اس موقع ور ضلع کمشنر ڈوڈہ ہر ویندر سنگھ، منیجنگ ڈائریکٹر جے کے ٹی پی او خالد جہانگیر تے ریکٹر بھدرواہ کیمپس جے پی سنگھ جموال وی

شامل ہوا۔ اس موقعہ پر انہاں نے ولینڈر غی کھیتی پر زور پایو تا کہ مقامی معیشت نانہہ باہدو دتو جا سکے۔

DC Samba Fest

ڈپٹی کمشنر سانہہ ابھشیک شرما نے گذشتہ روز آئندہ بابا سیدہ گو رہہ میلہ، عید الضحیٰ تے بین القوامی یوگا دن غی تقریبات گا سلسلہ مانہہ انتظامات گا جائزہ واسطے اک تفصیلاً میٹنگ لی۔ واضع رہہ جے سالانہ بابا سدھ گوریہ میلو سوانکھا گراں مانہہ اس مہینہ غی 16 تا ریخ نانہہ ہون جا رہیو ہے۔ جد کہ عید الضحیٰ 17 جون 2024 تے بین القوامی یوگا تہاڑو 21 جون نانہہ منایو جا رہیو ہے۔ میٹنگ غے دوران ڈی سی موصوف نے جل شکتی غا افسراں تے جے کے پی ڈی سی ایل غا افسراں نانہہ ہدایت کی جے وے ضلع مانہہ پانی تے بجلی غی فراہمی نانہہ یقینی بناویں۔ انہاں نے جل شکتی محکمہ نانہہ کہیو جے وے اُن علاقاں مانہہ جت پانی قلت ہے اُت پانی آلا ٹینکر دستیاب کراویں۔

اس غے نال ہی خبراں غو یوہ بلیٹن ختم ہوؤ۔